



REGIONAL NEWS UNIT, ALL INDIA RADIO, CALICUT

ആകാശവാണി പ്രാദേശിക വാർത്തകൾ

തീയതി: 01-07-2025

സമയം 06.45 AM

പ്രധാന വാർത്തകൾ

- യാത്രാ ട്രെയിനുകളിലെ പുതുക്കിയ ടിക്കറ്റ് നിരക്കുകൾ ഇന്ന് മുതൽ.
- മെഡിക്കൽ സേവനങ്ങൾ ഏറ്റവും ആവശ്യമായ വിഭാഗങ്ങൾക്ക് ലഭ്യമാക്കാൻ യുവ ഡോക്ടർമാർ പ്രവർത്തിക്കണമെന്ന് രാഷ്ട്രപതി ദ്രൗപതി മുർമു.
- ഗവൺമെന്റ് സേവനങ്ങൾ ജനങ്ങളുടെ അവകാശമാണെന്ന് മുഖ്യമന്ത്രി പിണറായി വിജയൻ.
- ആരോഗ്യരംഗത്തെ പ്രശ്നങ്ങൾ പരിഹരിക്കണമെന്നാ വശ്യപ്പെട്ട് മെഡിക്കൽ കോളജുകൾക്ക് മുന്നിൽ ഇന്ന് കോൺഗ്രസ് ധർണ്ണ.
- കണ്ണൂരിൽ സംസ്ഥാന ജൂനിയർ വനിതാ ഫുട്ബോൾ ചാമ്പ്യൻഷിപ്പ് ഫൈനൽ ഇന്ന്.

വാർത്തകൾ വിശദമായി

യാത്രാ ട്രെയിനുകളിലെ പുതുക്കിയ ടിക്കറ്റ് നിരക്കുകൾ നിലവിൽ വന്നു. മെയിൽ, എക്സ്പ്രസ് ട്രെയിനുകളിലെ നോൺ AC, ഓർഡിനറി ക്ലാസ്സുകളിൽ കിലോമീറ്ററിന് ഒരു പൈസയും, AC ക്ലാസിൽ കിലോമീറ്ററിന് രണ്ട് പൈസയുമാണ് വർദ്ധന.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ

.....വോയ്സ്.....

സെക്കൻഡ് ക്ലാസ് യാത്രയ്ക്ക് 500 കിലോമീറ്റർ വരെ നിരക്ക് വർധന ഉണ്ടാകില്ല. അതിന് മുകളിൽ കിലോമീറ്ററിന് അര പൈസ വർദ്ധിക്കും. 501 മുതൽ 1,500 കിലോമീറ്റർ വരെ ടിക്കറ്റ് നിരക്കിൽ വരുന്ന വർദ്ധന അഞ്ച് രൂപയായിരിക്കും. അതിന് മുകളിൽ 2,500 കിലോമീറ്റർ വരെ 10 രൂപയും അതിന് മുകളിൽ 15 രൂപയുമായിരിക്കും അധികനിരക്ക്. സ്ലീപ്പർ ക്ലാസിലേയും ഫസ്റ്റ് ക്ലാസിലേയും യാത്രാനിരക്കിലും കിലോമീറ്ററിന് അര പൈസ കൂടും.

രാജധാനി, ശതാബ്ദി, തുരന്തോ, വന്ദേഭാരത്, തേജസ് ട്രെയിനുകൾക്കും വർദ്ധന ബാധകമാണ്. ഇന്നലെ വരെ ബുക്ക് ചെയ്ത ടിക്കറ്റുകൾക്ക് അധിക നിരക്ക് ബാധകമല്ല. റിസർവേഷൻ ചാർജ്, സർചാർജ് തുടങ്ങിയവയിൽ മാറ്റം വരുത്തിയിട്ടില്ല.



മെഡിക്കൽ സേവനങ്ങൾ സമൂഹത്തിൽ ഏറ്റവും ആവശ്യമായവർക്ക് ലഭ്യമാക്കാൻ പ്രവർത്തിക്കണമെന്ന് യുവ ഡോക്ടർമാരോട് രാഷ്ട്രപതി ദ്രൗപദി മുർമു ആഹ്വാനം ചെയ്തു. നിരവധി ഗ്രാമീണ, ഗോത്ര മേഖലകളിൽ ഇപ്പോഴും ഉയർന്ന നിലവാരമുള്ള ആരോഗ്യ സേവനങ്ങൾ ലഭ്യമല്ലെന്നും രാഷ്ട്രപതി വ്യക്തമാക്കി. എയിംസ് ഗോരഖ്പൂർ ആദ്യ ബിരുദദാന ചടങ്ങിൽ സംസാരിക്കുകയായിരുന്നു ദ്രൗപതി മുർമു.

രോഗങ്ങളെ ചികിത്സിക്കുക മാത്രമല്ല, ആരോഗ്യമുള്ള ഒരു സമൂഹത്തിന് അടിത്തറ പാകുകയും ചെയ്യുന്നതിലൂടെ രാജ്യത്തിന്റെ വികസനത്തിൽ ഡോക്ടർമാർക്ക് വളരെ പ്രധാനപ്പെട്ട പങ്കുണ്ടെന്ന് രാഷ്ട്രപതി പറഞ്ഞു. ഡോക്ടർമാർക്ക് പല വെല്ലുവിളികളും നേരിടേണ്ടി വരുമെന്നും, എന്നാൽ സഹാനുഭൂതിയുടെ പ്രാധാന്യം മനസ്സിലാക്കേണ്ടത് പ്രധാനമാണെന്നും അവർ വ്യക്തമാക്കി.



രാജ്യത്തെ ഓരോ വ്യക്തിക്കും തൊഴിൽ ലഭ്യമാക്കുന്നതിന് ഒരേയൊരു മാർഗ്ഗം സഹകരണ മേഖലയാണെന്ന് ആഭ്യന്തര മന്ത്രി അമിത് ഷാ പറഞ്ഞു. സഹകരണ മേഖലയിൽ നിരവധി അവസരങ്ങൾ ഉണ്ടെന്നും, ലക്ഷക്കണക്കിന് ചെറുകിട കർഷകരുടെയും ഗ്രാമീണരുടെയും ക്ഷേമത്തിനായി ഈ മേഖലയെ പുനരുജ്ജീവിപ്പിക്കണമെന്നും അമിത് ഷാ നിർദ്ദേശിച്ചു.

ഡെസ്ക് റിപ്പോർട്ട്

.....വോയ്സ്.....

ന്യൂഡൽഹിയിൽ, സംസ്ഥാന- കേന്ദ്ര ഭരണ പ്രദേശങ്ങളിലെ സഹകരണ മന്ത്രിമാരുടെ 'മന്മൻ ബൈങ്ക്' യോഗത്തിൽ പങ്കെടുക്കുകയായിരുന്നു അദ്ദേഹം.

അടുത്ത അഞ്ച് വർഷത്തിനകം, രാജ്യത്ത് സഹകരണ സ്ഥാപനമില്ലാത്ത ഒരു ഗ്രാമം പോലും ഉണ്ടാകരുത് എന്നതാണ് നരേന്ദ്രമോദി ഗവൺമെന്റിന്റെ ലക്ഷ്യമെന്ന് അമിത് ഷാ പറഞ്ഞു. ഇതിന് സഹകരണ ഡാറ്റാബേസ് ഉപയോഗപ്പെടുത്തണം.

എല്ലാ സംസ്ഥാനങ്ങളിലും ത്രിഭുവൻ സഹകാരി സർവകലാശാലയുമായി അഫിലിയേറ്റ് ചെയ്ത ഒരു സഹകരണ പരിശീലന സ്ഥാപനമെങ്കിലും ഉണ്ടായിരിക്കണമെന്നും അമിത് ഷാ ആവശ്യപ്പെട്ടു.



ഗവൺമെന്റ് സേവനങ്ങൾ ജനങ്ങളുടെ അവകാശമാണെന്ന് മുഖ്യമന്ത്രി പിണറായി വിജയൻ പറഞ്ഞു. വടകര നഗരസഭ ഓഫീസ് കം ഷോപ്പിങ് കോംപ്ലക്സ് ഉദ്ഘാടനം ചെയ്യുകയായിരുന്നു അദ്ദേഹം. ഓഫീസുകൾ കയറിയിറങ്ങാതെ ജനങ്ങൾക്ക് സേവനങ്ങൾ ലഭ്യമാക്കാനാണ് K-സ്മാർട്ട് അടക്കം പദ്ധതികൾ ആവിഷ്കരിച്ചതെന്നും മുഖ്യമന്ത്രി വിശദീകരിച്ചു.

സേവനങ്ങൾ ജനങ്ങളുടെ അവകാശവും ജീവനക്കാരും ഉദ്യോഗസ്ഥരും ജനങ്ങളുടെ സേവകരുമാണെന്ന ബോധ്യം എല്ലാവർക്കുമുണ്ടാകണമെന്ന് അദ്ദേഹം ആവശ്യപ്പെട്ടു.

വ്യാവസായിക മുന്നേറ്റം, മാലിന്യ നിർമാർജ്ജനം, പാലിയേറ്റീവ് കെയർ, ജൈവ വൈവിധ്യ സംരക്ഷണം എന്നീ മേഖലകളിൽ തദ്ദേശ സ്ഥാപനങ്ങൾക്ക് വലിയ പങ്കുണ്ടെന്നും മുഖ്യമന്ത്രി പറഞ്ഞു. മന്ത്രി PA മുഹമ്മദ് റിയാസ് അധ്യക്ഷനായിരുന്നു.



സംസ്ഥാന മന്ത്രിസഭാ വാർഷികാഘോഷങ്ങളുടെ ഭാഗമായി മുഖ്യമന്ത്രി പിണറായി വിജയന്റെ അധ്യക്ഷതയിൽ നാല് ജില്ലകളുടെ മേഖലാതല അവലോകന യോഗം ഇന്ന് കണ്ണൂരിൽ നടത്തും. കണ്ണൂർ കൃഷ്ണമേനോൻ മെമ്മോറിയൽ ഗവ. വനിതാ കോളേജ് ഓഡിറ്റോറിയത്തിലെ യോഗത്തിൽ കോഴിക്കോട്, കണ്ണൂർ, വയനാട്, കാസർകോട് ജില്ലകളിലെ വികസന പദ്ധതികൾ അവലോകനം ചെയ്യും. മന്ത്രിമാർ, ചീഫ് സെക്രട്ടറി, ഡിജിപി, നാലു ജില്ലകളിലെ ജില്ലാ കലക്ടർമാർ, മറ്റ് ഉന്നത ഉദ്യോഗസ്ഥർ തുടങ്ങിയവർ യോഗത്തിൽ പങ്കെടുക്കും.



ഇന്ത്യൻ ഓയിൽ കോർപ്പറേഷന്റെ ആഭിമുഖ്യത്തിൽ കോട്ടയത്ത് സംഘടിപ്പിക്കുന്ന സ്വച്ഛതാ വാരാചരണം കേന്ദ്രസഹമന്ത്രി സുരേഷ് ഗോപി ഉച്ച കഴിഞ്ഞ് ഉദ്ഘാടനം ചെയ്യും. ശുചിത്വവും പരിസ്ഥിതി സുസ്ഥിരതയും പ്രോത്സാഹിപ്പിക്കുന്ന സംരംഭങ്ങൾക്ക് അദ്ദേഹം നേതൃത്വം നൽകും. തുടർന്ന് സുരേഷ് ഗോപി കുട്ടികൾക്ക് സ്വച്ഛത പ്രതിജ്ഞ ചൊല്ലിക്കൊടുക്കും.



രാജ്യത്ത് GST സംവിധാനം നിലവിൽ വന്നതിന്റെ എട്ടാം വാർഷികദിനം ഇന്ന്. ചരക്കു സേവന നികുതി വരുമാനത്തിൽ കഴിഞ്ഞ അഞ്ച് വർഷങ്ങളിൽ ഇരട്ടിയിലേറെ വളർച്ച രേഖപ്പെടുത്തി. 2020-21ൽ 11-ലക്ഷത്തി 37,000 കോടി രൂപ ആയിരുന്ന നികുതി വരുമാനം, കഴിഞ്ഞ സാമ്പത്തിക വർഷം സർവകാല റെക്കോർഡ് ആയ 22-ലക്ഷത്തി 80,000 കോടി കടന്നു.



രാജ്യത്ത് GST സംവിധാനം നിലവിൽ വന്നതിന്റെ എട്ടാം വാർഷികദിനം ഇന്ന്. ചരക്കു സേവന നികുതി വരുമാനത്തിൽ കഴിഞ്ഞ അഞ്ച് വർഷങ്ങളിൽ ഇരട്ടിയിലേറെ വളർച്ച രേഖപ്പെടുത്തി. 2020-21ൽ 11-ലക്ഷത്തി 37,000 കോടി രൂപ ആയിരുന്ന നികുതി വരുമാനം, കഴിഞ്ഞ സാമ്പത്തിക വർഷം സർവകാല റെക്കോർഡ് ആയ 22-ലക്ഷത്തി 80,000 കോടി കടന്നു.



നിയുക്ത സംസ്ഥാന പൊലീസ് മേധാവി രവദ ചന്ദ്രശേഖർ രാവിലെ തിരുവനന്തപുരത്തെ പൊലീസ് ആസ്ഥാനത്ത് ചുമതലയേൽക്കും. ADGP, H.വെങ്കിടേഷ് അദ്ദേഹത്തിന് ബാറ്റൺ കൈമാറും. 1991 ബാച്ച് IPS ഓഫീസറാണ് രവദ ചന്ദ്രശേഖർ.



തൊഴിൽ നേടാൻ സംസ്ഥാനത്ത് കൂടുതൽ അവസരങ്ങൾ സൃഷ്ടിക്കുന്നത് ഗവൺമെന്റിന്റെ ഉത്തരവാദിത്തമായാണ് കാണുന്നതെന്ന് മുഖ്യമന്ത്രി പിണറായി വിജയൻ പറഞ്ഞു. കണ്ണൂർ കൃഷ്ണമേനോൻ സ്മാരക ഗവ. വനിതാ കോളേജിന്റെ സുവർണ്ണ ജൂബിലി ആഘോഷവും കോളേജ് ഓഡിറ്റോറിയവും ഉദ്ഘാടനം ചെയ്യുകയായിരുന്നു അദ്ദേഹം.

കേരളത്തെ ഒരു വൈജ്ഞാനിക നൂതന സമൂഹമായി മാറ്റാനാണ് ഗവൺമെന്റ് ശ്രമിക്കുന്നത്. ഉന്നത വിദ്യാഭ്യാസ മേഖലയിലെ അടിസ്ഥാന സൗകര്യങ്ങൾ മെച്ചപ്പെടുത്താനും അക്കാദമിക നിലവാരം ഉയർത്താനും ഗവൺമെന്റ് ഒട്ടേറെ ഇടപെടലുകൾ നടത്തിയിട്ടുണ്ടെന്ന് മുഖ്യമന്ത്രി പറഞ്ഞു. സർവകലാശാലകൾ കേന്ദ്രീകരിച്ച് 200 കോടി രൂപയുടെ ട്രാൻസ്ലേഷൻ റിസർച്ച് ലാബുകൾ

സ്ഥാപിക്കുന്നത് ഉന്നത വിദ്യാഭ്യാസ മേഖലയുടെ മികവ് വർദ്ധിപ്പിക്കും. നാലുവർഷ അണ്ടർ ഗ്രാജുവേറ്റ് പ്രോഗ്രാം, ബിരുദ പഠന സമ്പ്രദായത്തെ ഉടച്ചുവാർക്കുന്ന തരത്തിലേക്ക് ഉയർന്നിരിക്കുകയാണെന്നും മുഖ്യമന്ത്രി പറഞ്ഞു.

കിഫ്ബി പദ്ധതിയിൽ 13 കോടി രൂപയുടെ നിർമ്മാണ പ്രവർത്തനങ്ങൾ കൃഷ്ണ മേനോൻ സ്മാരക കോളേജിൽ ഉടൻ ആരംഭിക്കുമെന്ന് പരിപാടിയിൽ അധ്യക്ഷയായിരുന്ന മന്ത്രി ഡോ ആർ ബിന്ദു അറിയിച്ചു.



നാലു വർഷ ബിരുദ പ്രോഗ്രാമിന്റെ പുതിയ ബാച്ചിന് ക്ലാസ്സ് ആരംഭിക്കുന്ന ഇന്ന് സംസ്ഥാനത്തെ മുഴുവൻ ഗവൺമെന്റ് എയ്ഡഡ്, സ്വാശ്രയ കോളേജുകളിലും വിജ്ഞാനോത്സവം നടത്തും. സംസ്ഥാനതല പരിപാടി രാവിലെ കോഴിക്കോട് ഗവൺമെന്റ് ആർട്സ് & സയൻസ് കോളേജിൽ മന്ത്രി ഡോ. R. ബിന്ദു ഉദ്ഘാടനം ചെയ്യും. എല്ലാ ഉന്നതവിദ്യാഭ്യാസ സ്ഥാപനങ്ങളിലും വിപുലമായ പരിപാടികൾ സംഘടിപ്പിച്ചിട്ടുണ്ട്.



തിരുവനന്തപുരം SUT ആശുപത്രിയിൽ തീവ്രപരിചരണ വിഭാഗത്തിൽ ചികിത്സയിൽ കഴിയുന്ന മുൻമുഖ്യമന്ത്രി VS അച്യുതാനന്ദന്റെ ആരോഗ്യനില അതീവഗുരുതരമായി തുടരുന്നു. മരുന്നുകളോട് പ്രതികരിക്കുന്നുണ്ടെങ്കിലും അദ്ദേഹത്തിന്റെ രക്തസമ്മർദ്ദവും വൃക്കയുടെ പ്രവർത്തനവും സാധാരണ നിലയിലായിട്ടില്ലെന്ന് ഇന്നലെ പുറത്തിറക്കിയ മെഡിക്കൽ ബുള്ളറ്റിനിൽ പറയുന്നു.

കഴിഞ്ഞ മാസം 23നാണ് VS-നെ ആശുപത്രിയിൽ പ്രവേശിപ്പിച്ചത്.



ആരോഗ്യ മേഖലയിൽ സംസ്ഥാന ഗവൺമെന്റ് അനാസ്ഥ തുടരുകയാണെന്നാരോപിച്ച് മെഡിക്കൽ കോളേജുകൾക്ക് മുന്നിൽ ഇന്ന് കോൺഗ്രസ് ധർണ്ണ നടത്തും. കണ്ണൂർ പരിയാരം മെഡിക്കൽ കോളജിന് മുന്നിലെ ധർണ്ണ രാവിലെ എ.ഐ.സി.സി ജനറൽ സെക്രട്ടറി കെ.സി വേണുഗോപാൽ ഉദ്ഘാടനം ചെയ്യും. KPCC പ്രസിഡന്റ് സണ്ണി ജോസഫ് അധ്യക്ഷനായിരിക്കും.

പത്തനംതിട്ട കോന്നി മെഡിക്കൽ കോളജിലേക്ക് നടത്തുന്ന മാർച്ച് രാവിലെ UDF കൺവീനർ അടൂർ പ്രകാശ് ഉദ്ഘാടനം ചെയ്യും.

മറ്റുനാൾ സംസ്ഥാനത്തെ എല്ലാ DMO ഓഫീസുകളിലേക്കും പ്രതിഷേധ മാർച്ച് സംഘടിപ്പിക്കുമെന്ന് യൂത്ത് ലീഗ് സംസ്ഥാന പ്രസിഡന്റ് സയ്യിദ് മുനവ്വറലി ശിഹാബ് തങ്ങളും ജനറൽ സെക്രട്ടറി P.K ഫിറോസും അറിയിച്ചിരുന്നു.



കണ്ണൂരിൽ സംസ്ഥാന ജൂനിയർ വനിതാ ഫുട്ബോൾ ചാമ്പ്യൻഷിപ്പ് ഫൈനൽ ഇന്ന്. വൈകിട്ട് ഫൈനലിൽ കാസർഗോഡും തൃശൂരും ഏറ്റുമുട്ടും. ഇന്നലെ ആദ്യ സെമിയിൽ മറുപടിയില്ലാത്ത ഒരു ഗോളിന് കാസർഗോഡ് മലപ്പുറത്തെയും രണ്ടാം സെമിയിൽ ഏകപക്ഷീയമായ ഒരു ഗോളിന് തൃശൂർ കണ്ണൂരിനെയും പരാജയപ്പെടുത്തി.മൂന്നാം സ്ഥാനത്തിന് രാവിലെ കണ്ണൂരും മലപ്പുറവും ഏറ്റുമുട്ടും.



കുടുംബശ്രീ അംഗങ്ങൾക്ക് കേന്ദ്ര ഗ്രാമ വികസന മന്ത്രാലയത്തിന്റെ സഹകരണത്തോടെ E-സൈക്കിൾ വിതരണം ചെയ്യുന്ന പരിപാടി ഉച്ചക്ക് കഴിഞ്ഞ് കണ്ണൂരിൽ മന്ത്രി എം.ബി. രാജേഷ് ഉദ്ഘാടനം ചെയ്യും. കണ്ണൂരിന് പുറമെ, പാലക്കാട് ജില്ലയിലും ആദ്യഘട്ടത്തിൽ E- സൈക്കിൾ പദ്ധതി നടപ്പാക്കുന്നുണ്ട്. കണ്ണൂരിൽ 71 ഗ്രാമീണ CDS-കളിലെ 350 വനിതകൾക്കാണ് സൈക്കിളുകൾ വിതരണം ചെയ്യുന്നത്



വനം വകുപ്പിലെ ഡെപ്യൂട്ടി റേഞ്ച് ഓഫീസർ തസ്തികയിൽ ഉദ്യോഗസ്ഥരെ നിയമിച്ച് RRT കളെ കൂടുതൽ ശക്തിപ്പെടുത്തി യതായി മന്ത്രി AK ശശീന്ദ്രൻ അറിയിച്ചു .മനുഷ്യ വന്യജീവി സംഘർഷം ലഘൂകരിക്കുന്നതിനും പരിഹരിക്കുന്നതിനുമായി 20 RRT കളിലേക്ക് 20 ഡെപ്യൂട്ടി റേഞ്ച് ഫോറസ്റ്റ് ഓഫീസർ തസ്തിക ഗവൺമെന്റ് അനുവദിച്ചിരുന്നു. ഇതുൾപ്പെടെ 31 തസ്തികയിൽ സെക്ഷൻ ഫോറസ്റ്റ് ഓഫീസർമാർക്ക് പ്രൊമോഷൻ നൽകിയാണ് നിയമനം.



കോട്ടയത്ത് MC റോഡിൽ കോടിമതയിൽ അർദ്ധരാത്രിയോടെ ജീപ്പും പിക്പ്പ് വാനും കൂട്ടിയിടിച്ച് രണ്ടു പേർ മരിച്ചു. ഒരാളുടെ നില ഗുരുതരമാണ്. കോട്ടയം കൊല്ലാട് കുഴക്കിൽ ജെയ് മോൻ ജെയിംസ്, കൊല്ലാട് മംഗളാലയം അർജുൻ എന്നിവരാണ് മരിച്ചത്.



വന്യ മൃഗങ്ങളിൽ നിന്ന് കർഷകരുടെ ജീവനും സ്വത്തിനും സംരക്ഷണം നൽകാൻ വന്യജീവി സംരക്ഷണ നിയമം കേന്ദ്രം ഉടൻ ഭേദഗതി ചെയ്യണമെന്ന് അഖിലേന്ത്യാ കിസാൻ സഭ ആവശ്യപ്പെട്ടു. ഗവൺമെന്റുകളുടെ വന്യജീവി നയമാണ് ക്ഷുദ്രജീവികളെ കർഷകർക്ക് നിയന്ത്രിക്കാൻ പറ്റാതാക്കിയതെന്ന് അവർ കുറ്റപ്പെടുത്തി. കാട്ടുപന്നിയെയും കുരങ്ങിനെയും ക്ഷുദ്രജീവിയായി പ്രഖ്യാപിച്ച് നിയന്ത്രിച്ചില്ലെങ്കിൽ കിസാൻ സഭ അതിനായി മുന്നിട്ടിറങ്ങുമെന്നും നേതാക്കൾ കണ്ണൂരിൽ വാർത്താ സമ്മേളനത്തിൽ പറഞ്ഞു.



KSRTC ജീവനക്കാർക്ക് ജൂൺ മാസത്തെ ശമ്പളം ഒറ്റത്തവണയായി ഇന്നലെ വിതരണം ചെയ്തു. തുടർച്ചയായി പതിനൊന്നാമത്തെ മാസമാണ് KSRTCയിലെ ജീവനക്കാർക്ക് ശമ്പളം ഒറ്റത്തവണയായി നൽകുന്നത്. ശമ്പള ഇനത്തിൽ 80 കോടി രൂപ വിതരണം ചെയ്തു.



കണ്ണൂർ വിമാനത്താവളത്തിലെ എംബാർക്കേഷൻ കേന്ദ്രം വഴി ഹജ്ജിനു പോയ തീർത്ഥാടകരുടെ ആദ്യ സംഘം തിരിച്ചെത്തി. 159 പേർ സംഘത്തിലുണ്ട്. ഹജ്ജ് കമ്മിറ്റി ചെയർമാൻ ഡോ. ഹുസൈൻ സഖാഫി ചുള്ളികോടിന്റെ നേതൃത്വത്തിൽ ഹാജിമാരെ സ്വീകരിച്ചു. മുഴുവൻ ഹാജിമാരും ഈ മാസം 12ന് മുൻപ് തിരിച്ചെത്തും. 28 വിമാനങ്ങളിലായി 4547 ഹാജിമാരാണ് ഇത്തവണ കണ്ണൂർ വഴി ഹജ്ജിനു പോയത്.



അടിസ്ഥാന സൗകര്യ വികസനത്തിൽ വിപ്ലവകരമായ മുന്നേറ്റമാണ് ഉന്നത വിദ്യാഭ്യാസ മേഖലയിൽ സംസ്ഥാനത്ത് ഉണ്ടായതെന്ന് മന്ത്രി ഡോ. R ബിന്ദു കാസർഗോട്ട് പറഞ്ഞു. എളേരിത്തട്ടിൽ ഇ.കെ നായനാർ സ്മാരക ഗവ, കോളേജിൽ നിർമ്മിച്ച റോഡടക്കം അടിസ്ഥാന സൗകര്യങ്ങൾ ഉദ്ഘാടനം ചെയ്യുകയായിരുന്നു മന്ത്രി.



കുന്ദമംഗലം ഗവ. ആർട്സ് ആൻഡ് സയൻസ് കോളേജിന് ചാത്തമംഗലം ഗ്രാമപഞ്ചായത്ത് ഏറ്റെടുത്തു നൽകിയ ഭൂമിയിൽ അക്കാദമിക് ബ്ലോക്ക് വൈകിട്ട് മന്ത്രി ഡോ. ആർ ബിന്ദു ഉദ്ഘാടനം ചെയ്യും. കാന്റീൻ, വനിതാ ഹോസ്റ്റൽ, ഓപൺ എയർ ഓഡിറ്റോറിയം, വുഷു പ്ലാറ്റ്ഫോം എന്നിവയും മന്ത്രി തുറന്നു കൊടുക്കും.



യൂത്ത് കോൺഗ്രസിന്റെ സമരരീതികളിൽ കാലാനുസൃതമായ മാറ്റങ്ങൾ വരുത്തുമെന്ന് യൂത്ത് കോൺഗ്രസ് സംസ്ഥാന പ്രസിഡന്റ് രാഹുൽ മാങ്കുട്ടത്തിൽ ആലപ്പുഴയിൽ പറഞ്ഞു. പുതിയകാലഘട്ടത്തിന് അനുസൃതമായി സമരരീതികൾ പരിഷ്കരിക്കണം.



News Editor: ശ്രുതി
News Reader: അനിൽ ചന്ദ്രൻ
NRT: സയ്യിദ് അലി ശിഹാബ്
DEO : സി കെ സുബോധ്

